



پوهاند دوکتور مجاور احمد زیار

پوهاند دوکتور مجاور احمد زیار پر هېوادني
او جهاني کچ د پښتو ژبې او پښتني فرهنگ
د سرخښې او سيالی په هڅه
مرکه وال: انجنیر عبدالقادر مسعود

(دويمه برخه)

مسعود: ستاسو له انده د اروپايي، هندي او پښتو موسيقي اساسي ځانگړنې کومې دي او څه توپير سره لري او دا راته ووايست، چې موسيقي او شعر سره په خپل منځ کې څه تړاو لري؟

زيار: زه د موسيقي نه هنر مندیم او نه يې ځانگړه، خود غږپوهنې او بيا له شعري ټول و تال يا وزن (rhythm) سره تړاو يې راته د پښتو بدلېچ (ميزان الشعر) د څېړنې او اوډنې په ترڅ کې ښه تړاو جوت شو.

د پښتو موسيقي، ټنگ ټکور يا سندرا او سندرو وتلې څېرو، لکه د لرې پښتونخوا هغه چې په سر سر کې يې ارواښاد رفيق شينواری راځي او د برې دې چې په سر سر کې يې ارواښاد محمد دين زاخېل او نن سبا استاد عبدالرحمان رحمانی او لطيف جان بابي ټيکا و لري، دا راجوته کړې ده چې ښايسته ډېر پښتني وگړني آهنگونه (غارې، نارې، بابولالې، شين خالی، کاکړی...) پر هندي راگونو او ښتني دي. په بله وينا، يو لړ هندي راگونه او غږونه چې افغاني او بيا پښتني هنرمندان غږوي او کاروي، آره او ريښه يې بيرته پښتونخوا ته راگرځي!

ډيره په زړه پورې دا چې په يوه لنډۍ کې د (ارم راگ) يادونه شوې ده:

راگ د ارم راته رغېږي - چې ليونۍ د ښاپېرۍ خدا کوينه

په هره توگه، له دې هم نته نه شي کېدای چې همدا هندي تر بوران ول چې په ټوله مانا يې تر بل هر ټبره له آريايي پېره تر اوسه زموږ د بېلابېلو گډو فرهنگي پاتوړو (ميراثونو) ساتندويي او استازندويي ښه تراکړې ده. کټ مټ، لکه څنگه

چې له اروپایي تربورانو سره مو په گډ ژب-تو کمیز ((هندو اروپایي)) نامونه کې استازي کوي!

نو پر همدې دک و دلیل د موسیقي په تر او هم د دې ځواب په کار دی چې هندي-اروپایي، او لای ویلای شو، د ختیزې-لویدیزې موسیقي ترمنځ توپیر په څه کې نغبتی دی، او غبرگون به یې هم دا وي چې تر دغه منځ د هنري جوهر له پلوه کوم ستر توپیر نشته، خو د رغبتی تخنیک او فورم له پلوه په دې توپیر مومي چې زموږ د اپراتوسرو ((سا-را-گا-ما-پ-د-ني-سا)) ټیکاو لري او لویدیز دا پر شپږو. نور نو د دواړو ساز الې هم له لویه سره پر څلورو ډولو وپشنه مومي: پرده یی (هارمونی یا باجه، ارغنون، اکوردیون، پیانو...)، تاري (ریاب، ستار، سنتور، دوتار، تنبور، ترنگو یا غژکه، سرینده، سرود، ویلن، گیتار...)، وهنیز یا ضربی (ډول، ډومبکی، چمبه یا داریه، نغاره، دوکره یا تبله، زبربغلي، منگی، ډرم، جاز...) او بادي (دروی، شپېلی، سورنی یا سُرنا، کرنا، ترومپېت، ساکسفون، بینباجه، کلاریونېت، کلاریون...). بنایي اړوند هنرمندان او په تېره ځانگړو هان تر دغه منځ نور توپیرونه او بېلابېلې ځانگړنې له گرد ټول و ټوک (جزئیاتو) سره وړاندې کړي، زما افاقي معلومات یا جنرل نالج همدومره دی. هرگوره، مینه والوته به زما دا سترگو لیدلي او غوږو او وړېدلي هم په زړه پورې وي چې د تېرې پېرې په شپېتمو کلو کې لکه دانن سبا، دغلته د نا انساني پانگوالي (کپیتالېستي)، په بله وینا، پانگواکي (اېمپریالېستي) ناخوالو پر وړاندې یو سراسري سرغړاوی او پاڅون راپیل شوی وو او له کارگرو او کارمندانو رانیولې تر زده کړیالانو، استادانو، لیکوالو، شاعرانو، رسنوالو، پوهانو او هنرمندانو پورې به له سرو بیرغونو او شعارونو سره هره ورځ لاریونونه کول او په هغه لړ کې یې په زړو توکیزو او مانیزو فرهنگي آرونو او لارو رودواو بیاموسیقي پسې راواخېسته. پاپ (وگړنی) موزیک چې وار له مخه یې پیلامه رانېستې وه، تر

بل هر دو دیز (کلاسیک) هغه ډېر منښت او گرانښت وموند چې هیپیان او بیتلان پکې تر بلې هرې ډلې ټپلې ښه ترا وځلېدل. د الهام سرچینه یې هم له آره انگازوره ختیزه موسیقي وه. خو ځښتونه او لوړ غږونه یې ورسره له افریقایانو راخپل کړي ول او نور تول و تال یې له هندي هغه. نور نو د یوهان شتراوس، موسارت، سبستیان بخ..... سیمفونیو ارامو نغمو او کنسرتونه د ځوانان لاسه چې د پوځمنگو هم نه خوښېدل او بیا هغسې لوکس دریشي کړي، درانه او غلي پلي نه کښېناستل. له یه سره به یې له سندرغاړو سره هممهاله یوراز تپونه وهل او هماغسې یې او ازنه هم ورسره انگازه کول. بیایې ((راک اندرول)) یا په پارسي نومونه ((رقص بجنبان و بچرخان)) ځېل ځایناستی شو چې سندرغاړي له او ازنه سره سره چورلکونه هم خوري. مالرو ډېر د اړوند پوهنتون پر یونیم بندار او تلویزوني ننداره بسنه کوله، خو چې په خپلو گناهگارو سترگو مې ولیدل، مستې او نشه نجونې خپل سلتراجونه ورغوځاروي، نو پر خپل ایمان وډار شوم او له هغې هم توبه گار شوم.

په ایران کې پاپ موزیک گوگوش راپیل کړی وو او په افغانستان کې احمد ظاهر او چې ترڅو د دغه بل ډول وار رارسېده، په دواړو هېوادو کې بنسټپالي واکمنه شوې وه!

راوروسته په لویدیخ کې د هندي موزیک په تېره ستار زده کړه هم دود شوه. ((راوي شنکر)) به یې اروپا او امریکاته راباله او ستار ته به یې د دوکړو له تال سره ساتونه ساتونه کښېناستل. زده کړې ته یې ان هندستان ته هم پسې ورتلل. په پای کې افغاني رباب ته هم وار راورسېد او استاد محمد عمر د اتیا یمې په نیمايي کې امریکاته د ښوونکي په توگه وغوښتل شو!

مسعود: تاسې هغه شعرونه، چې سیاسي، ایډیولوژیکي، ارمانی، متعهد او یا ناژمن اړخونه ولري څه ډول خپرئ؟

زیار: د ناب ونړه شعروادب یا ((هنرد هنریا ادب د ادب او بیا شعر د شعر لپاره)) لیدتوگه چې له ذهنیوال یا ذهنی گرا (subjectivist) المانی فیلسوف مانوېل کانت (۱۷۲۴-۱۸۰۴) څخه سرچینه اخیستې، په کړن کې یې سروبوله زیاده شوې ده. په دې مانا چې تر اوسه هېڅ یوه بشپړه (مطلقه) نړه او سوچه هنري، ادبي او بیا شعري پنځونه نه ده لیدل شوې. چې سل په سل کې دې یې یوازې ((خوند)) رانغښتی وي او د((ژوند)) هېڅ کوم څرک ترې نه وي لگېدلی. ځکه پنځگري په چوپه خوله طبیعي چاپیریال کې نه، بلکې په ټولنه کې اوسي او ټولنیز اندوژوند ورباندې لږ و ډېر اغېزېښدي او په دغه لړ کې اندپوهه (ایدیالوژي) او سیاست هم بې نقش و اغېزه نه دی. هغه پنځگراو په ځانگړي ډول شاعر چې د سوچه او بې موخې پیغامه شعر د اوه کوي، د چا خبره له همدې داوې یې د یوې موخې او پیغام وړېم توپیر راځي.

شعر تر هرڅه له مخه په یوه کره کېښکلي ژبنی ځولۍ کې د اند-و-واند (اندیشه و خیال) او بیانگېرو ولولې (احساس او عاطفې) یوه گډه زېږنده ده او دغه ذهنی ښکارندې (پدیدې) یو مخیزې نانگېره (نامحسوسې و مجردې) نه شي رامنځته کېدای، بلکې دا هم پر خپل وار له ننگېرو مادي پنځیز (طبیعي) او ټولنیز چاپیریال ته تومنه اخلي. له همدې کبله دا خبره پرځای ده چې د شعر په نغښته او رغښته کې د طبیعي او انساني چاپیریال لیدنه کتنه (مشاهده) ستر نقش و اغېز لري.

زه پخپله هم د شعر په پنځونه او هم ارزونه کې دوې غبرگې ټولۍ (مقولې) هېڅکله له پامه نه غورځوم چې یوه یې ((ژب-ښکلا ییزه)) ده او بله ((ژب-اندیزه))، چې د ((هنري ارمان)) او ((ټولنیز ارمان)) ښکارندويي کوي. د ریالېزم او بیا انتقادي او ټولنوال ریالېزم او هوما یېزم لاره لېله هم همدا ده له دې پرته هره پنځونه یوه هسې وییلوبه، لفاظي یا فورمالېزم بلل کېږي او له انساني-ټولنیز ارمانه یوه توره

تېښته. له دې نه هم څوک نته نه شي کولای چې رښتیني او ژمن هنر د پوهې او تخنیک تر څنګ د انسان په ګټه د پنځ (طبیعت) په اېلونه او مهارونه کې پوره ونډه اخیستې او د تمدن تر اوسني بشپړتیا یې پراوه یې رارسولی دی. زه نه وایم، چې شعر دې د نورو هنرونو او بیا ادبي ځېلونو هومره د پنځیزو او ټولنیزو ناخوالو په ځلونه کې برخه واخلي، بلکې له داسې یوه پیغامه کار واخلي چې له ډېر هنري او ښکلا ییز راکښونه یې څوک وار له واره و نه نګېرلای شي. داهم اړینه نه ده چې د هر لوستي او نالوستي سر دې پرې یوراز خلاص شي. همدابه بس وي، هماغه سیالان او بیا هغه پرې پوه شي چې د ناخوالو د پرې ګوته ورته نیول په کار دي. او تر هر څه له مخه پخپله شاعر د د وارو ارمانونو له پیوستون او خړوبتیا خوند واخلي. نوزه همداسې یو ویناوال ژمن او استازګر بولم چې یو خوا د خپل ځاني او مینه والو د ښکلا ییز خوب (ذوق) خړوبوي او روزي او بل خوا د غمېدلو او غمولو پر وړاندې خپله ژمندويي او استازګري (تعهد او رسالت) راسمبالوي. په ترڅ کې بیا دا چې، هم یې د خپلې ژبنۍ ټولني پر کچ د پرمختیا او لوړتیا او هم یې د نړیوالې سیالۍ لپاره خپله تاریخي پازه ښه ترا پرځای کوي.

د ایران د نومیالي انقلابي شاعر (احمد شاملو) تردې هم وړاندې ځي او وایي: ((... من به این حقیقت معتقدم که شعر، برداشت های زندگی نیست، بلکه خود زندگی ست.))

مسعود: ارسطو وایي: (د شاعر وظیفه د اسطوري جوړول دي). ستاسې پراند شعر له اسطوري سره څه اړیکي لري او پر پښتو شعريې اغېز څنګه ارزوي او همداراز د هېواد او نړۍ پر کچ په اوسنیو کړکېچنو حالاتو کې مو د شاعرانو له خوا د اسطورو د پنځولو (ایجادولو) په اړه لید څه دی؟

زیار: ارستو د خپل استاد اپلاتون د شعریو هني یا پویتیکه (بو طبقه) په توپیر چې شعریې د پنخ (طبیعت هسې تشې پېښې گنلې، لکه په نورو فلسفي او پوهنیزو لیدتوگو کې د هنر او بیا شعر په تر او هم له اسمانه ځمکې ته را کوز شوی. نو دا خبره یې له اوسني جاج سره بڼه تراړخ لگولای شي. له اسطورو نه یې موخه همدغه نن سبا دود خیالي انځورونه، سېمبولونه او نور ټول بڼکلاييز (استېتیکي) پسرلونه او پردازونه دي چې په ټوله مانا له هسې هو بهو پېښو او ساده سیده گوزارش سره د شعر بریدلیکه راجوتولای شي.

تر هر څه له مخه وړنده برېښي چې د اسطوري د پېژندنې په اړه یو څه ووايم. اسطوره یوه عربي نومونه ده چې ډېر گړی یې اساطیر راځي. انگرېزي انډول یې میتخ (mith) له یوناني (Mathos) څخه آره اخلي او مانا یې (ویي، خبره) ده.

دیني پوهنغونډ (Religion Encyclopedia)

لیکي چې یوناني لوگوس

(logos) هم په همدې مانا دی، په دې توپیر چې لوگوس په استدلالی بڼکالوه

(بحث) کې کارول کېږي او مېتوس هغه ویي دی چې په کیسه او روایت کې راځي. په دې توگه په کیسه او افسانه کې هر کار بدلې یا کارېدونکې ویي اسطوره بللای شو او په بڼکالوه (بحث) کې ټول کارېدونکي ویيونه لوگوس نومولای شو. لوگوس را وروسته د (پوهنې) په جاج په یوناني کې د - لوگي او په لاتین کې د - لوجي په بڼه کارول شوی او عربي د ((لغت)) په بڼه د (ژبې) او (کلمې) په جاج و مانا راخپل کړی دی.

((د اسطوري د بڼه ترا پېژندنې لپاره: شاه سعود، د پوهاند زیار په شعر کې مېت یا اسطوره، لېمه (۱۹۹۸) ۱۰ گڼه.))

هنر او بيا شعر له مبتولو جی. (اساطير پوهنې) سره نه شلېدونکي يا ((ديالکتیکي تر او)) دارازبادوي چې انسان د رښتیني يا واقعي نړۍ تر څنگه له ((خيالي)) هغې سره هم اړ او تړ او لري. هغه نارژېدلي ارمانونه او ناخړو بېدلې هيلې او غوښتنې يې چې له ورکينې راهيسې ناځان خبرې (تحت الشعوري) نړۍ ته چارناچار ورتمبول شوې، زېرمه شوې او په ورځني ژوند کې تازه پرتازه هم بڼه او بد وړپېښې ډېر څه اوري گوري او ورته خوښېږي، ارمانېږي او پخسېږي، بې له دې چې پوه شي، د پته يې اړباسي، د همداسې يوه خوالگر په لټه کې شي يا د چا خبره يوي ((خيالي)) نړۍ ته پنا يوسي. نو که يو مخيز يې ورخړوب نه شي کړای، د يوه درد ارامي (مُسکن) درمل هومره خو يې ورسپکولای او ارامولای شي؛ استېتيکي (بنکلایيز) ذوق خړوبېدنه، يا په ساده ژبه، خوند اخېستنه که غريزه يې هم وي، له هماغې ناځان خبرې ((زېرمې)) او ورځنيو تودوسرو سره ټينگ و ترينگ تړ او لري. که څوک دا ووايي چې په دې ډول شاعر يو دننپال (درونگرا) دی او د چا خبره د خپل زړه پر اس باسي، خپل ځانگړي گرومونه يا عقدي (کمپلکسونه) اراموي او ورسره ورسره خپل بنکلایيز خوب و ذوق خړوبوي. پر دې ناگاریا ناخبر چې په يو ډول نه، په يو ډول يې دغه هرڅه له نورو سره گډ او شريک دي. که داسې نه وای، دا دومره مينه وال به يې له کومه کول؟

د فرويد او ملگرو، لکه اتورانک پراند اسطوري او وگړنۍ يا فولکلوري کيسې، افسانې او روايتونه له خوب (رؤيا) سره ورتوالی لري. دوی وايي، هماغسې چې خوب د تمبېدلو او شرل شويو هيلو، غوښتنو او يادونو (خاطرو) د ټولگې د څلورگونو دويونو (قواعدو) تر اغېز لاندې رامنځته کېږي، د ولسونو افسانې او اسطوري هم په رښتینه هغه خوبونه دي چې را پنځوي يې.

د فرويد پستانو د شننې او څيړنې (تجزیې او تدقيق) له لارې د اړوندو توکمونو، ټبرونو او ولسونو رواني اکر بکر جوته دای شي او دغه کار د تمدن د تاريخ او ډېرو

ټولنيزو اكرونو (حالاتو) د آري او ريښې په بيا موندنه کې ستر ارزښت لري (تعبير خواب ۱۵-۱۲ مخ).

د اهم نومېرل شوي چې خوب (رؤيا) هرڅه په تېرژوندو ژواک کې ليدلي، ارمانلي او بيا زېرمه شوي هو بهو نه راځلوي، بلکې د شعر غوندې پرداز وړکوي او پر سېمبولونو يې اړوي، د بېلگې په توگه اوبه، باران، واوره، ږلۍ، توپان، مار، لړم، ځناور، اوبس، غر، پېچومی... د رېرو، ستونزو يا خطرونو سېمبولونه گڼل کېږي او ځينې نور بيا د هيلو او هوساييو او داسې نور، په دې توگه خوب تر هر هنره له شعر سره زياته همرنګي او اړاو تر او لري، په بله وينا، خوب ليدل يو راز ((شعرويل)) دي. له دې دا پايله هم اخېستای شو چې هر انسان په خوب، په بله وينا، ناځانڅېرې (تحت الشعور) کې شاعر دی، خو يوازې هغه څوک چې په ځانڅېرې (شعوري) ډول هغه هرڅه ته ژبه ورکولای شي، شاعر بلل کېږي!

د دې ټکي هېرول هم په کار نه دي چې اسطوره همها له يو سېمبول هم دی، مانا دا چې د غلته بيا هم له سېمبول، په بله وينا، له اسطوره يې سېمبول

(mythological symbol)

سره مخ کېږو؛ په همدومره توپير چې پر سېمبول باندې پوهېدل اسانه دي او دا کار د کتنې (مشاهدې) او لوستنې او رېدنې له لارې کېدون موندلای شي، خو اسطوره يې سېمبول د پوهېدنې لپاره څه غور و ژورتيا اړينه برېښي. د ساري په توگه بې له دې څوک پر ((اهريمن)) نه پوهېږي چې څه را سېمبولوي او موڅه مانا يې څه ده!

که له بل گوټپېره وکتل شي، هره اسطوره او بيا اسطوره يې شعر و کيسه له سېمبولونو سره کار لري، په بله وينا، د اسطوري ژبه له آره سېمبوليکه ده. نو کله چې د اسطوره يې سېمبول نومونه کاروو، موڅه مو په ټوله کې د هماغې ټاکلې اسطوري يو بيا ځلي (مکرر) سېمبوليزېشن دی.

په هره توگه، اسطوره که يو خواد شعر په ژبنی- سپما او کېښکلتيا کې تر سېمبول هم ډېره ونډه اخلي، بلخوا يې د نننۍ هنري جولې په رنگينۍ کې لا په زړه پورې ونډه پر خاى کولای شي. ځکه زياتره يوه درسته کيسه او شأن نزل رانغاړي. هرگوره، ((مېتولوجي)) نومونه (اصطلاح) مو هم چې تر نورو هنرونو يې په شعر کې د کار اخېستنې زيات ټينگار کېږي، وار له مخه سترگوته (Myth) نېغ دروي.

که نه د دې توک په گډون گرده هنري رغنده ټوکونه (متشکله اجزا) يا اوزار، لکه څنگه چې پر له پسې مور اغبرگ کړل، يو مخيزد ((خيال)) زېږنده بلل کېږي او يو هم بهرنۍ رښتيني (واقعي) هستي نه لري او په دې ډول تر ((مېتولوجي)) غونډ نوم لاندې راځي. په دې ډول پښتو شاعران هم د نورو ښکلا ييزو پسولونو په ترڅ کې د اسطورو کارونه هم له پامه و نه غورځوي، نه جوړونه. په دې مانا چې اسطوري وار له مخه زموږ پښتني- افغاني، آريايي- آرياني، سامي- اسلامي او پرنړيوال کچ يوناني- اروپايي... تاريخ او فرهنگ کې شتون لري. له انځور، سېمبول... سره يې توپير په همدې کې دی چې دغه د شاعر د خپل اند واند (فکر و خيال) زېږنده او نوبت بلل کېږي (د لا څرگند او ي لپاره: پښتو بدلېچ اړوند څپرکى).

هرگوره، چې له نړيوال دود سره سم زموږ شاعران او کيسه ليکوال... رښتيني (نه افسانه يي) ټولمنلي ملي اتلان د سېمبولونو او ورسره ورسره د اسطورو په نامه نومولای او کارولای شي، لکه واخلې، د دروگونو (افغان-انگريز) جنگونو او ورته ملي ازاد پيال اتلان او نورې تاريخي سټې. د ستر خوشال خبره، (مېرني دي... چې يادېږي په بدلو په سندرو)، له بدلو او سندرو يې موخه هم وگړنۍ هغه دي، لکه پخپله خوشال په دې لنډۍ کې:

نن پر خيبر د زلمو جنگ دی - خوشاله پاڅه چې مغول راغلي دینه؛

غازي اکبر خان پکې يې داسې ستايلي دی:

د توريالي اکبر له برمه - ځوانان د ننگ توري وهي سرور کوينه

د اکبر خان غازي په توره - وطن رناشو د بنمنان به ماتې خورينه

که جهان مري اکبر دې نه مري - يو خو بنه ځوان دی بل يې کړي جهادونه

د ميوند اتل يې هم په دې ډول:

پرايو بخان مې سلام وايه - دادی جانان مې کومکي در ولېږنه

د هندستان پېرنگی ژاري - که ژير ايوب پر دنيا وي کونډې به شونه...

او پر پاچا خان داسې ناره شوې ده:

که له زلمونه پوره نه شوه - خان باچا خانه جينکی به دې گتینه!

د گاردين نومور خبريال او ليکوال ((جنتان ستيل)) بيا د افغانستان په تر او په خپله يو تازه خېږنه او شننه کې هغه گردې تش په نامه او سنی ((جهادي اسطوري)) درغلي ارزولې دي چې تر اوسه انگرولز کېږي او ډنډوره کېږي!

بنایي، زه د نوي شعر رومبني استازی اوسم چې هم مې په زړو دوديزو اسطورو کې د ادلون بدلون هڅه کړې او هم مې د دغو نورو په کارونه او دودونه کې تر ټولو زیاته ونډه پرځای کړې ده. په دغه تر او د شاه سعود له خوا په یاده شوې لیکنه او بدلېچ کې له راغلي اړوندو بېلگو او هم له نويو کارول شویو هغو څخه یو کوشنی غورچاڼ را اخلم. رومبی د پخوانیو نورستانیانو د خدایگوتو (ارباب الانواعو) نومونو چې په ((الینا)) نومي ازاد شعر کې مې رانغښتې دي:

یوش (د شر خدايگوتی)؛ ترسکن (د انگورو او نورو شرابو- سته، خدايگوتی)؛
یمرا (پنځگر)، مرا (ترگردو لوی پنځگر چې تر اوسه پرې لوړې یاسوگند خوري)؛
گېش (د بېگنې خدايگوتی)؛

اندر andr

(د کرکيلې او بېرازی، خدايگوتی) ... (سوزونه او سازونه (۱۳۰-۱۳۵)).

د خوان نوبتگر شاعر غفور لېوال د درېگونو اسطوره يي منظومو په لړ کې چې
ماد ((حماسو)) په نامه ورازولي، ((لام او ايلينو)) هغې څه ناڅه ورته الينايي
اسطوري را نغښتې دي.

زه له خپلو نورو اسطوره يي شعرو څخه پر دې لاندې قافيوالو بېلگو بسنه کوم:

—نورې دايوا داهورا د مزدک څلي زما

داواز سيوري اهریمن په غشو ولي زما

ما هر طاغوت ته دایمان په مټ ورکړې ماته

دي يې ډالونه په توبرو د برم سکنلي زما

ما د بهمن په پاک قلم واړه له سره وکښل

چې دازل قلم په برخه ول ليکلي زما

—.. روان تخت د سليمان به څه ارمانم

—... لکه لمر کړم د سبا پر لورې لاره

د قاف غرونه مې پر مخ هم تر اې نه شي

جابلقانه، جابلسا پر لوری لاره

ما امرلی بی د مینې په ترون کې ،

له دایوانه ، د مزدا پر لوری لاره !

... خدایان د حَمْکې په دا دومره مرگ وژوبلو ناگار

چې د دې بوری نیمه خواپه زړه کې خه تېرېږي

چې اهریمن د سپین تومان پر مېنه اور بلوي

خوک خه خبر، د اهورا په زړه کې خه تېرېږي

— غږمې نه رسي تر عرشه ، د اسمان لارې اوږدې شوې

د پوتایان را ته را سپلمه، د یزدان لارې اوږدې شوې...

... د لمر خړک له نارنجباغه، پروړانگنو وزرونو

هسک د عرش مزدک پر لوری، براق وزمه والوتلې

که ته ولاړې تر معراج، د ناپای بنا یست ترستونځه

ما سره کیسې د مینې ، دې لاهسې خوبولې...

... خه د وختو د هوسو زلیخا

!بنکلی یوسف کر په تزویر زولانه

«ولی پر خای د بېگناه» حسنک

نه شي زورواک امیر، وزیر زولانه؟

لامو په غچ د هسک د خدای د د بننو

به گورکې کړې، منکر نکیر زولانه!

— د منصورۍ مینې زباد نه دی، څه دی؟

دا چې د دار پر لورې لار لندو وو

چې بې اجله مرگ ته ماتې ورکړو

مور د ((لزار)) پر لورې لار لندو وو

د اور تونو د خوگلنونو په یاد

د «نوهار» پر لورې لار لندو وو...

— په لټون د پرومپتوس سپېڅلي اور کې

واوښتم پردا څه تورو مرو دوهیو

— د زردشت له دشتو لېرې دي، جنازې د سرو رېډیو

آریاناو بچه نیولې، له یوې مخې اغزیانو

د سوما له سوي کښته، لاس پر سر «سکه» لوگري

تورې خاورې پر خوله پورې، د بخدیو وریځانو

دا بیا کوم سرغړاند سیند، یاغي ښامارته ډالۍ کېږي،

سرې ډولۍ د ښایست پېغلو، رالښلې چې ورا بانو؟

مسعود: تاسو د ادبي نقد او کره کتنې او د ادبي او فرهنگي مرکزونو د جوړولو په

اړه په هېواد کې د ننه او بهر، چې د نورو ادبي څانگوالو تر څنګ واکيالي

(باصلاحیته) څانگپوه کره کتونکي غږیتوب ولری، څه لید لری؟

زیار: ولې نه وایاست، داسې یو مرکز رامنځته شي چې دا هرڅه په خپله غېږه کې راوښکاري! په هر ډول، نن سبا د تش په نامه سرکاري بنسټونو او بیا ((د افغانستان د پوهنو اکاډمۍ)) د یو نیم تش په نامه ((د ژبو او ادب انستیتوت)) د یوه داسې ازاد بلونج (بدیل) په بله وینا، ((پښتو اکاډمۍ)) رامنځته کول خورا اړین برېښي چې پیاوړي څانگپوهان پکې غږیتوب ولري او د پښتو ژبې، ادب او فرهنگ لپاره یو رښتینی او پرلغښتی کار وکړای شي. سم له لاسه کېدای شي، د نړیوال (انټرنېټ) په مټ دغه چاره راپیل شي، کړنلارو و تگلارو ورته جوړ شي. ان تردې چې پرانستونې غونډه یې هم په همدې وسیله کېدون موندلای شي.

ما پخپله درې کاله وړاندې په هېواد کې دننه د ((پښتو فرهنگستان)) په نامه د یوه داسې اکاډمۍ پرانستونې غونډه جوړه کړې وه او له هغه راهیسې مې په همدې موخه او نامه په خپل کلي (حصارک-مزینه-ننگرهار) کې پر نوي ودان کړي کور لیکدړه (لوحه) څړولې ده. خو د نوموړې غونډې برخوال یې په عدلیه وزارت کې پر راجسترو لو ټینگار کوي. که نه هسې خو ډاډه دي چې اوسنی ((اېمپریالېستي- جهادي)) دولت به له هغې هم له ډېرې ناغېرې څخه، له څو کلو راهیسې د نورو سرکاري بنسټونو غونډې د پوهې او فرهنگ دا هم ځاني (شخصي) کولو لپاره زرغون څراغ بل پرېښی، خو ټول زور پر رسنیزو او بیا تلویزونونو اچول شوی او زموږ د اهڅه گرسره نوې ده. ما دلته په انگلیستان کې هم له نورو څانگپوهو ملگرو سره پتېلې چې اروپایي او امریکایي ختیځپوهان هم له ځان سره ملگري کړو، که څه هم زیاتره بوډاگان شوي، خو لېوالتیا یې را ته پوره څرگنده شوې او له واک او اغېزه یې پوره گټه تر لاسه کولای شو.

مسعود: یو شمېر لیکوال او څېړنوال وايي، چې پښتو یوه زړه آریایي ژبه ده، اود آریایي ژبو یوه خپلواکه څانگه ده. تاسو د یوه ژبپوهاند او بیاتاریخي-پرتلیزي

ژبپوهنې څانگپوه په توگه د پښتو ژبې لرغونتوب د تاريخي او ادبي اسنادو له مخې څه ډول څېړئ؟

زيار: د لرغونپالنې (قدامت پسندی) د ايد توگه د دوديزو پوهانو پاتوړې (ميراث دی) چې آره او ريښه يې لرغونې پېر ته رسي. يهودو دا باټې وهلې چې عبري (عبراني) ډېره زړه ژبه ده او ټولې ژبې ترې رازېږدلي او بيا يونانيانو له خپلې ژبې پرته بله ژبه نه باورو له او له همدې لامله يې نور گرد نړيوال بربروس (بلبلان) بلل. راوړسته پکې پوهان، فيلسوفان او په تېره د تاريخ پلار (هېرودت) رامنځته شو او د گردې نړۍ ژب- توکميزې ليکنې څېړنې يې هم مخې ته ور کېښوې، خو چې د سکندر په مشرۍ يې نورو هېوادو او بيا د پخوانه خپلې سوبې راوغځولې او له يوناني سره د نورو ژبو ژورتوالي ته ځير شول، نو دوی هم يهودي ورته ساتې باټې راواخېستي. عربو ټول نا عرب لاگرسره گونگ (عجم) وبلل؛ ډېری روسان له پېړيو راهيسې تر اوسه جرمنيان په ورته نامه ((نيميسکي)) يادوي!

په پښتنو کې لږو ډېريو د بل پر گړدود هم ملنډې وهي او په راز راز نومونو يې نوموي، لکه واخلي پېښوريان او نور شاوخوا پښتانه بنوڅيان نيمژبي ((شيتک)) بولي او ستر خوشال چې له شپږو پښتو (نسلو) راهيسې يې کورنۍ په اکوړه کې اوسېدلې او د خپل غرنې کرلاني گړدود پر ځای يې پېښورۍ او بيا ادبي پښتورا خپله کړې وه، په خپله نوموره بولله کې هم همداسې ياد کړي دي:

له هرچا سره چې کېښني، همغه شي۔ اوس مې نيمه ژبه خوښه شوه شيتک يم:

زموږ دوی ته هم چې پر (۱۹۳۶) ز. کال د افغانستان د يوازېنۍ ملي- رسمي ژبې په توگه د پښتو روزنې پالنې پازه و سپارل شوه او په ترڅ کې له دې هم خبر شول چې ختيځپوهان پر پښتو او پښتنو ليکنې څېړنې کړې دي، نو دهغوی له منځه يې د نولسمې پېړۍ د يونيم انگرېز پښتو پوه دا خبره واره داره وگڼله چې دا ژبه د

دواړو(هندي او ايراني) خانگو ترمنځ ځانته جلا ((درېيمه)) څانگه جوړوي. د
هماغې پېړۍ په وروستيو او د شلمې پېړۍ په لومړيو کې چې د نوې ژبپوهنې
استازيو، لکه فرانسې دارمستېتر، الماني گايگر او نارويژي استاد مورگنستېرن
يې په ساينتيفيکو(فونولوژيکو او اپتېمولوژيکو) فارمولونو ايرانيوالي پرزباد
هم ورساوه، بيا يې د((ايران)) پر ټکي سرنه خلاصېده، ځکه پر نوموړي کال زموږ
تربورانو دخپل هېواد نوم له((پارس)) څخه پر((ايران)) راپولې وو. هغه هم د نازي
غورځنگ په پليوني په دې موخه چې د عراق او تورکيې له پولو تر مارگلي
(تکسيلا)) پورې دگردي آرياني ژبې سيمې ټولواکمنۍ لپاره لاره هواره کاندې.
سره له دې چې د(۱۹۷۵)ز کال په وروستي نړيوال پښتو سېمينار کې د استاد
مورگنستېرن په مشرۍ ټولو آريانيو هانو او پښتو پوهانو پرې ومنله چې((ايران))
د((ايران)) اوبنتې بڼه ده او که بياهم ورسره ناباندې پاتې شول او حساسيت ورسره
لري، افغاني ليکوال او پوهان يې پرځای هماغه پخوانۍ آره بڼه بيرته رادودولای
شي، خو دوديزو ژبپوهانو له خپلې هېندې وانه وبنتل او تراوسه يې يونيم ژوندی
پاتې پليوني ځوان پښت ته هماغه زړې او تې بوتې انګروزوي چې ته يې هم ورته
پوښتنې ته اړېستلې!

د نړۍ گردې شپږزره ژبې سره همزولې دي او گردې د خپلو خپلو ټولنو ورځنۍ
اړتياوې پرځای کوي. ترمنځ يې يوازېنې توپير له فرهنگي پلوه دی. پښتانه د دې
پرځای چې دغې سيالۍ ته پام راواړوي او پکې د پوهې او فرهنگ د غوړېدا او د
دې کار لپاره يې د يوې- يوازېنې- کره ليکنۍ بڼې سمبالتيا ته ځير شي، پر هماغو
زړو پاتشونو يې شخوند وهي او همدا وايي: ((پښتو چې دومره زړه ژبه ده، ولې
ورته له پارسي سره يو برابر حق نه ورکول کېږي؟)). يو لاشه مهال مخکې ليکلي ول
(دا چې وايي، پښتو شپږزرکلنه ژبه ده، نو ولې...))، که زه د همدغې جهل و جنگ
خپلې ژبې د علمي او فرهنگي له سرخښې وزگار وای، يوازېنې ځواب به مې ورته

داوای: ((ورشه، له هماغو و پوښته چې دا خبره یې په غور کې درڅخولې ده!))
اودادی متې ته راباندې زور ور شوې او غبرگون ته دې اړېستم!

له پښتو او پښتون سره د هېرودت پکت او پکتویس یا هندي پکتها... هم همداسې
درواخله.

د دغو ناسمو انګېرنو پوره سپیناوی: پښتو او پښتانه د ژبپوهنې په رڼا کې له
(ساګي مخینې سره- ۱۰۷ تر ۱۲۵ مخ.

مسعود: هغه مهال چې د دولت له خوا زموږ په هېواد کې د پښتو ژبې د پالنې
اودودونې غورځنگ را پیل شو، ستاسې پراند کومو پوهانو اولیکوالو د څرنګوالي
له څومره بيز او څرنګيز پلوه پښتو ژبې او ادب ته ځانګړې پاملرنه کړې ده؟

زيار: هسې خو تېره پېړۍ په دولتي چوکاټ کې د پښتو پالنې نوي پېر له امانې او
بيا په نادري پېر کې له ((پښتو مرکې)) را پیل شوی وو، خو د يوه پرلغښتي
سراسري غورځنگ بڼه ورته پر (۱۹۳۲) ز کال ورکړ شوه. د دغه غورځنگ انګېزه او
موخه، لکه په سر کې چې ورته نغوته وشوه، زموږ لويديز ګاونډي شاهي نظام د
هېتلري او موسولوني فاشېستي ژبتو کميز پيورېزم او په تېره د نازيانو
د ((آريانيوالي)) بې سرو بوله دا وو او انګروزو تراغېز لاندې پر (۱۹۳۵) ز. کال د
خپل هېواد زوړ تاريخي نوم ((پارس)) پر ((ايران)) راواړاوه، نو افغان شاهي نظام
متې يو کال پس پر ځان و خوره چې ولې يې په پټو سترګو پوښتنپاڼه (استعلام)
ورلاسليک کړې دی!

ځکه د محمد گل مومند په مشرۍ يو څو روښاندو لیکوالو افغان شاهي دربار د
ګاونډي تربره نظام دسيسې ته ورځير کړ چې غواړې د ((ايران)) تر نامه لاندې له
پارس خليجه تر مار ګلۍ (تکسيلا) ټول تاريخي ((ايران زمين)) په خپله
او بجه (قلمرو) کې راګډ کاندې. مومند بابا هغه شپې ورځې د لوی کندهار پوځي او

ملکي پازوال (تنظيمه رئيس) وو. نو دميووند تاريخي هديرې له رغاوونې او پښتو ډبر ليک (خلي) يې راپيل کړه. ((طلوع افغان)) يې پښتو ته راواړاوه او تاند زلمی مرستيال (حبيبي) يې چلوونکی (مدیر) وروپاکه او ننگرهارۍ ((خادم)) يې ورسره مرستيال. بيایې چې د استاد حبيبي نوبتگرانه هلو ځلو تر سخت اغېز لاندې راوست، له کابله يې ورته د هغه مهال د لوړ ترينې (دېرش زره افغاني) جايزې او يو څه ځمکې هوکړه ترلاسه کړه. همداسې يې د نورو استعدادونو په لټه کې شو. داسې برېښېده چې له کندهاره کابل ته ((مرکه د پښتو)) په نوي نامه ((پښتو ټولنه)) را لېږدونه هم د ستر مومند په نوبت شوي وي. ځکه نادر خان د کابل د نيونې په پاداش کې نه يوازې ((لمراعلی نښان)) وروړولی وو، بلکې خپل شپږم وروړی هم نومولی وو، نو ظاهر، داود او نعیم دواړو ورونو ورته کاکا وايه. نو وزير صاحب يې له دغه ويسا (اعتبار) څخه د پښتو ودې وش، پراختيا او پرمختيا لپاره گټه اخېسته. د ژوندو ژواک په وروستيو ورځو شپو کې يې له هيبکه ظاهر خان ته زنگ را وواهه او ده چې ورته وويل، ((کاکا خيريت است در اين نصف شو...؟)) او هغه له لوبنې سره سم په توند پښتو گړدود خبره ورپرې کړه: ((بيامو لکه چې ځان پر ايران وپلوره او پارسو مو ورقانوني کړه!!)). پاچا چې ورته وويل: د اساسي قانون د جوړونې په کومېته کې له نورو سره يو برابر پښتانه ول، لکه سيد شمس الدين مجروح، موسی شفيق او دوکتور صمد حامد، هغه راغبرگه کړه، دوی چا پښتانه کړل، يو عرب، بل کشميری او د ابل ستاسې خپل بې پښتو محمد زی!!))

په هر ډول، هغه لوی انسان هغه غورځنگ تردې بريده راوړساره چې لومړی ځل پښتنو ته په مورنۍ ژبه لږ تر لږه د لومړنيو، منځنيو او څه ناڅه لوړو زده کړو رښته (حق) ترلاسه کړ، د اړوندو سيمو د وتردېوان يې هم پښتو کړي ول چې تراوسه يې يوازې په ننگرهار کې نښه نښانه هومره راپاتې ده. د پښتني-افغاني ملي وکر (هويت) د نومېرنې (تشخيص) په لړ کې يې

له پاميره تر ميمني د پښتنو د آرتا توبي بيرته افغاني كول او داسې نورې كارنامې يې په هره توگه د تاريخ په زرينو پاڼو كې د تل لپاره خوندي پاتې دي، خو د ژبنيو هاندو هڅو پايله او يې بېرته يې پر ژوندونې وليده او هغه دا چې د استاد حبيبي راوړسته يې له جوماتونو څخه د نورو گڼو راچاپلو استعدادونو په لړ كې نور څلور ((ستوري)) او ستورگي د ژبې او ادب پر هسك راځلولي ول.

دا د همغه غورځنگ لوی او واړه ستوري ول چې د زاړه دوديزو نوي اکاډميك پښتني پښت ترمنځ يې يو تاريخي پول رامنځته كړ.

مسعود: پر تاسې د يو شمير ليكوالو له خوا دا تور هم لگول كېږي چې دوديز پوهان او بيا د پېنځگونو ستوريو پر وړاندې يو سخت انتقادي دريځ لري، كه په دې تړاو راته څه ووياست!

زيار: پر ما باندې د نورو تورو او پيغورونو په لړ كې دا تور هم بې سرو بوله دی دا چې زه له علامه (حبيبي) تر استاد بينوا، استاد رښتين، استاد الفت، مولانا خادم... او استاد (رشاد) پورې د پخوانو استادانو څېرې او څېړندوونه، هغه هم د ((ژبپوهنې)) په تړاو نه منم او د زاړه ((يوناني)) طب په څېر يې له دود و موده وتلی بولم، نو دا يې خدای مکره، د شخصيتونو سپکاوی دی!

هو، لکه څنگه چې سوکرات، اپلاتون، ارستو... علمي پاتړو ته ټوله علمي نړۍ له تېرمهال پلوه درناوی لري، ما هم له تاريخي پلوه د خپلو پخوانو پوهانو او استادانو او ورسره ورسره ليکنو څېړنو ته تر بل هر چا ډېر درناوی درلودلی، په تېره استاد حبيبي او ليکنو هستونو او په ځانگړي ډول يې تاريخي او متني اثارو ته. خو دامې اوس نه، بلکې هغوی ته په غونډو سپمينارونو كې هم مخامخ په زغرد ويلي چې تاسې له نشته راپيل كړې وه او په دې توگه مو زموږ نوي اکاډميك پښت ته لاره هواره كړې او دا د زمانې غوښتنه ده چې نوې خبرې به د زړو ځايناستي كېږي.

ما تر تاسې وروسته له وسمهالو لويديزو استادانو سره د ادبپوهنې، توکمپوهنې او نورو څېرمه ټولنيزو څانگو څانگو ترڅنگ نوې ژبپوهنه او بيا هندواروپايي او هندوآرياني فېنالوجي د آرو څانگو په توگه لوستې او له لوړترين لاسوند سره راستون شوي يم. نو په دې به مې نه گرموي چې خپل لوستليکي (تکسبو کونه) ستاسې دهغو ځايناستي کوم!

په پخوانيو استادانو کې يوازې ترگرډو مخکښ استاد حبيبي ددې منبستې مېرانه درلوده چې ووايي: موږ تردې ځايه راوړسوله، نور تاسې نوي اکاډمیک پښت پوه شه چې څنگه په نويو علومو فنونو خپله ژبه، ادب، تاريخ او فرهنگ د جهاني سيالۍ جوگه کوي!

په دې توگه استاد حبيبي د نورو په توپير له ما او نور نوي اکاډمیک پښت سره دومره اړيچ نه لاره او بيا يې دا پراخ نظري چې د سمتپالو پر خلاف يې د يوازېني سيمييز گړدود پر ځای ان د لسمو لمريزو کلو راهيسې د ټولو گړدودو د يوه معياري غورچاڼ ټينگ پلوي وو او په همدې موخه يې د اړوندو غونډو مشري کوله.

د اطلاعاتو او کولتور د سلاکار په توگه يې رانه پر (۱۳۵۳) ل. کال وغوښتل چې تازه بشپړه کړې ((وييپوهنه)) د کالنۍ جايزې لپاره وروړم. د ژوند په وروستيو ورځو کې تر بل هر وخته زيات پوښتنې ته ورتلم او بهرته داستونې او درملنې لپاره مې له وزير ((مجيد سربلند)) سره تنې وشلولې. خو ما چې تر څو د وکتور نجيب الله ورواسطه کاوه، گونديانو ((پوهنتون = دانشگاه)) پر سرناڅاپه د مېلمه استاد په پلمه د پموکرا تیک المان ته راشړوني (تبعيد) کړم او مياشت دوې وروسته مې د ارواښاد استاد له ((ويرنې)) سره گوندي استعفا پانه هم ورولېږله!

له استاد بېنوا سره زما راشه درشه هم تر پايه ټينگه او ترينگه پاتې وه. د انقلاب په بورډنورې زورواکي پېر کې چې زه تر بندي کېدو پورې څو مياشتې د پښتو څېړنو نړيوال مرکز سروال وم، د يوه ويارلېي سلاکار په توگه مې تر وسې وسې نازاوه او په خپل سرکاري گاډي کې مې تر ((برېښه)) رساوه. د ليدو کتو وروستې ويار يې هغه مهال را په برخه شو چې د انقلاب له نوي پېرسره په ليبيا کې سفير شوی وو او په مسکو کې تر درملنې وروسته کابل ته راغلی وو.

استاد الفت هم چې له يوې لسيزې راهيسې کورناستی وو، د هغو دوو استادانو غونډې له نوي پښت سره کوم اړيچ نه لاره او دا يې د پښتو ټولني په مشرتابه پېر کې پر زباد رسولې وه؛ تردې چې ما ځنې د ژبپوهنې په نويو نومونو کې سلاهم اخېستله. خو دوه نور ننگرهای ستوري، مولانا خادم او په تېره استاد رښتین راسره تر پايه مرور ول. همدا به يې ويل چې پښويه (گرامر)، ويپوهنه (اشتقاقونه او ترکيبونه) ... يې د کاني کرښې دي او ما هغه د نورو استادانو تر لوستليکيو له مخه د پوهنځي له نصابه ورکښلي او خپل دا مې ورځايناستي کړي ول!

ما يې بيا هم پوره درناوی کاوه او هغه مهال چې په خپل کور، ننگرهار کې گوزنوهلی پروت وو، د ليکوالو له انجمنه مې د ((ممتاز فرهنگي)) ستاينوم له مادي امتياز سره ور په برخه کړ او د پېښور د کډوالۍ په شپو ورځو کې يې هم پوښتنې ته ورتلم.

مسعود: لکه څنگه چې ما له نورو ليکوالو اورېدلي او څه ناڅه راته ستا له ((اندوژوند)) څخه پته لگېدلې، تاسې د ژبپوهنې، ادبپوهنې، توکمپوهنې، تاريخ او داسې بېلابېلو اثارو او زرگونو مقالو په ليکنه او خپرونه تر علامه استاد حبيبي را وروسته له څومره ييز، اوبيا څرنګيز پلوه د رېکاډ څښتن ياست، نو که په دې تړاو لنډ څه ووياست!

زيار: د رېکارډ خبره رومبې ځل ځوان هڅاند ليکوال اسماعيل يون زما په نامه کښلي نښير (۱۹۹۳م) کې د خپلې شمېرنې له مخې کړې وه او په دويم چاپ (۲۰۰۹) کې يې د نويو چاپ شويو کتابو له يادونې سره بيا راغبرگه کړې ده. ددې لپاره چې په څو ناستي سيالان راپسې راوانخلي، وار له مخه دا څرگنداوی اړين بولم چې زما له څه له پاڅه ۱۳۰ نښيرونو څخه تر اوسه مې څلوېښت دا له چاپه راوتلي کتابونو او پاتې هماغه ۱۰۴ پښتو گړدودي اثار دي چې د ((افغانستان ژبپوهنې اتلس)) د يونسکو پروژې په لړ کې مې کښلي او د نورو برخوالو په توپير مې د سويس له شپږکلنې زده کړيزې مېشتيا سره په څانگپوهيز بهير (پراسېس) ونډه هم اخېستې ده. له بده مرغه د اړوند اتلس په ترڅ کې د نورو ملگرو هغو تر څنگ زما تيار خپرلي او چاپ ته چمتو دا هم د برن پوهنتون په خونديځ کې همداسې بې برخليکه پراته دي او منډو ترنډو مې تر اوسه کومه گټه نه ده کړې!

مسعود: تر ما پورې ډېرو پښتو مينو ته جوتنه ده چې تاسې د گڼو پښتو گړدودونو او بيا نوي ژبپوهنې په رڼا کې پر پوهنتوني او اکاډميک کچ د يو لړ بنسټيزو لوستليکيو يا درسي کتابونو (پښتو پښويي، ويپوهنې، شعرپوهنې، آريپوهنې، ليکلارې، ليکلارښود، پښتو او پښتانه د ژبپوهنې په رڼا کې ...) پر کښنه او ښوونه (تدریس) او بيا زرگونو رسنيزو ليکنو څېړنو سر بېره، د ((يوې پښتو - کره پښتو)) غورځنگ هم پرمخ بيولی او اغېزې يې له هېچا پټې نه دي، نوکه يوه لنډه رڼا پرې واچوئ او بيا يې تر اوسه مخته پر تې ستونزې راته پر گوته کړئ!

زيار: دا پر زباد رسېدلې چې تر سياسي غورځنگه پوهنيز او فرهنگ دې ډېرې ستونزې او کړاوونه لري. ځکه دلته د نوي او زاړه تر منځ د شخړې او ټکر خبره ده چې تر هر څه زياتې رواني ريښې لري. د افغاني، په تېره پښتني وروسته پاتې دوديزې او تېريزې ټولني ډېرې نالوستي خو بې له هغې له ليکنې ژبې سره څه اړاو تر اوسه لري، خو هماغه کم سلنه لوستي، زده کړه وال ليکوال او پوهان يې له ورته

ټبرنيز او سيميز اندو واند (ذهنيت) سره په اسانه او يوواريزه توگه د ژوند و
ژواک د نورو ډگرونو غونډې ژبنې-گړودودي يووالی ته نه چمتو کېږي. او بيا د
هغه چې يو ټولو اکمني بناخ و غرور ورته له نیکونو وړپاتې دی، د خپلو مشرانو
کړې او منلې پرېکړې هم ردوي. هغوی د یاد شوي غورځنگ په هماغو لومړيو کې د
نورو سيمو له استازيو سره دې پرېکړې ته رسېدلي ول چې

د يو ازبني کندهاري گړدود پرځای د ټولو غورو گړدودونو يو غورچاڼ بايد د يوې
کره پښتو بنسټ وټاکي. له همدې لامله يې په دېر شمو لمريزو او راوړو سته کلونو
کې تردرو سراسري غونډو او پرېکړو راوړو سته يې نوره هم پسې پاينه موندلې او
تر ټولو وروستنی بېلگه يې پر() کال په کابل پوهنتون کې د علامه استاد حبيبي
په مشرۍ جوړه شوې غونډه وه. ترڅو وار نو يو ژبپوهانو ته راوړسېد. پر هماغه
کال چې تر څلور کلنو گړدودي څېړنو وروسته مې په برن پوهنتون کې خپلې زده
کړې نوې پيل کړې وې چې استاد تېري له امريکا څخه د ژبپوهنې له ماستري
لاسوند سره ((نوې ژبپوهنه او ژبني مسایل)) رساله د پښتو ټولني په چوکاټ کې له
چاپه را وکښله. په هغه کې يې د زړې دوديزې ژبپوهنې او د ټولني له رامنځته کېدو
راهيسې شوې هڅې او پرېکړې ناسمې او ناپوهنيزې ښوولې، خود هماغه هوکې
کړې ((غورچاڼ)) يې نور هم ښه تر اور ځيرلی وو. هغه هم په دې علمي دليل چې د
کندهاري او ننگر هاري گړدودو په گډون هېڅ يو پښتو گړدود کوم ((اقتصادي،
اجتماعي او سياسي سيادت)) نه لري چې د يو ازبني ((معياري لهجې)) په توگه پر
نورو پښتنو و منل شي. د استاد رحيم الهام او همداراز قلندر مومند بيا په
دې ((سوسيولنګويستيکي)) لاسوند دا ((پلرنی نصیحت)) را مخته کاوه:
((ترڅو چې پښتني ټولنه له اوسني قبيلوي او بيا فيوډالي پړاوه، پانگوالي هغه ته
نه وې رسېدلي، د معياري پښتو د رېږې هواری ناشونی دی!))

زما دلایل چې ان څو کاله وړاندې د بي بي سي پښتو خپرونې په گډه مرکه کې بې کچکوله قلندرته هم وړاندې کړل داسې لنډيز مومي ((اوس سم له لاسه مور داله تېرنی او فیوډالي پراوه را وتلي او پرمختللي نړيوالې علمي- فرهنگي سيالۍ ته مو ملا تړلې ده، په کوم گړدود لويديزو الوولې په هغه پړاو درې پېړۍ پخوا يوه کره ليکنی .. ايامور بېرته پر شا ولاړ شو او کتاب، قلم، ښوونځی... د بنسټپالو په څېر (وسوځوو))، او ياد بېلابېلو سيمو، کليو، بانډو او خېلونو، تېرونو لپاره بېلابېل ښوونيز يا درسي کتابونه، پښويي (گرامرونه)، ليکدودونه، ليکلارې، سيندونه (قاموسونه)، چاپي او برېښنايي رسنۍ... رامنځته کړو؟

مسعود: له څو کلو، په تېره د ((پښتو ليکلارښود)) له خپرېدا راهيسې په دې کال دوه کې ځينې ليکوال پر تاسې دا نيوکه کوي چې د ((يوې- کره- ليکنۍ پښتو)) په تړاو مو سويل لويديزه گړدودي ډله خورا لږه په پام کې نيولې او زيات زور مو پر درونورو ډلو، په بله وينا (منځنۍ، سويل ختيزه او شمال ختيزه پښتو) اچولی دی، ايا دا نيوکه يې څومره پر ځای ده؟

زيار: د يوې ژبې علمي پښويه (گرامر) او بيا يې اړونده ټاکلې کره (معياري) بڼه هغه اساسي قانون ته ورته دی چې د ولس د امرلو (منتخبو) استازيو له خوا رامنځته کېږي او سرکاريې د پلي کولو پازه (مسووليت) لري. ما څه د اتلس په تړاو او څه په ځانگړي نوبت له آمو تر مارگلی، په بله وينا، له اسلام کلا تر اسلام اباد او بيا له بولانه تر واکخانه سل يو نيم سل پښتو گړدودونه راټول کړي او د اروپايي پښتو پوهانو تر لارښوونې لاندې څېړلي، شنلي او پر څلور ډلو ويشلي، او هله مې د يوه ژبپوهنيز پروسيجر له مخې ځنې رغولی غورچاڼ د ((يوې پښتو- کره پښتو)) په نامه په ليکلارښود کې رانغښتی دی. په دې ډول، د لارښود د هرچا او هرې سيمې او تېر استازندويه دی، نو هېڅ يوگړی (منفرد) وگړی د دې داوې او نيوکې

رښته (حق) نه لري چې ووايي، دا زما يا سيمې او تېر ځلندويه او استازندويه پښتو نه ده، نه پکې زده کړه کوم او نه ليکنه لوست او ليکوالي!

مسعود: له دوه درو کلو راهيسې د(ی) گانو شخړه راروانه ده، که پردغه ليکدودي رېره يوڅه رڼا واچوئ!

زيار: ما د پښويې درېيم چاپ (۲۰۰۵ل) په سريزه، لارښود او گڼو ليکنو، ويناووکې پوره روښانه کړې چې دا ليکدودي ناغېرې يا تېروتنه نه، بلکې دگړدودي توپير زېږنده ده او دشخړې پرځای يو څانگپوهيز او گډ پوهاوی رامنځته کول په کار دي.

دلمريزې پښخمي لومړۍ يا دويم کال وو چې ما د اړوندي سيمې شاگردانو څخه د يو لړ پوښتنو په ترڅ کې د دې مشورې سرپيدا کړ. داسې چې د نورو گړدو پر خلاف يې په هر خجن خپلواک(واوبل) پسې هريو پرېل اړاوه، په دې وروسته ډول:

زور پر زورکي (لکه مينه او ښځه)، اوږده-ې پر لنډه-ي، لکه (ښځې-ښځي، ښوونکې-ښوونکي)، زورواله-ی پر زورکيواله(ی،ئ)، لکه (پلۍ-پلۍ، ښوونکۍ-ښوونکۍ)، اوږد و

(o) پر لنډه- و (u)، لکه (تودوخه-تودو

u خه، مېروښه-مېرو

u ښه)

سويل لويديځوال په دغه لړ کې اوږد خجن واوبل هم پر لنډ اړوي، لکه (تورۍ-تورۍ، زېږې-زېږي، چېرې-چيري)...؛ لا په زړه پورې يې بيا دا چې يووستوي ناخجن توکي چې پوهاند تېري (۱۹۷۸) ز. پرې د

((clitics))

تر سرلیک لاندې دوکتورا تېزس کښلی دی، هم د درو نورو ډلو پروړاندې له ورته خپلواک ونج (واوېلي بدلون) سره ادا کوي:

اړیکو ییکي (ربط ادا ت)، لکه (چې-چي، نو-نو، خو-خو، مو-مو،

ځکه-ځکه،)؛ مرستیالکړ، لکه: (دی-دی، ده-ده، وو-وو، WU-،

وه-وه، وم-وم)؛ ضمیري یا پرو نومینال، لکه (مې-مي، مو-مو،

، یې-یې)؛ وستربلونه، لکه (ته-ته، څخه-څخه، سره-سره، وروسته-وروسته،

لاندې-لاندې، باندې-باندې، پسې-پسې، کې-کې، پورې-پورې، ځنې-

ځنې...)؛ بېلښتي او ترښتي (اشتقاقی او ترکیبي) اداتي ضمیرونه هم همداسې

دروا خله، لکه (راته-درته-ورته، راکې-راکې، درکې-درکې، ورکې-ورکې،

پکې-پکې...)؛ پوښتو ییکي او پوښتنو مخري، لکه (ولې-ولې، چېرې-

چیري، کوم-کوم، کله-کله، څنگه-څنگه...)؛ کړولونه یا قیدونه، لکه (اوس-

اوس، هلته-هلته، دننه-دنه، د باندې-د باندې، هورې-هورې) ...

ما داسې انگړله چې د د سویل لویډیزې پښتو دغه خجیزه ځانگړتیا زما برسېرونه

ده، ځکه نه یې هربرت پنزل په خپل اړوند گرامر (۱۹۵۵) کې یادونه کړې وه او نه

یرژي بیچکا په پښتو خجپوهنه (۱۹۶۹) کې ((دغه دواړه اثره استاد الهام په (۱۳۴۰)

او (۱۳۲۸ل.) کلو کې را پښتو کړي دي)). خو (۳۶) کاله پس چې استاد مکنزي راته

پر (۱۹۹۸) کال په خپل کور، وېلس کې د خپلې وروستني پښتو رسالې یوه کاپي

راکړه او په دې تر اړو یې د اخبښنگ (التباس) لپاره د (ته اوسې) پروړاندې د سوېل

لویډیزگړدود (ته اوسې) بېلگه وړاندې کړې وه، نو مایې چې درستې خجپوهنې

(اکسنتولوجی) ته پام راواړاوه، هک پک پاتې شو، ځکه دمشر استاد مورگن ستیرن د تاریخي پښتو پښويي (گرامر) په ناچاپه لاسکښنه کې یې دغه ځانگړتیا ترسترگو شوې نه وه.

له ښه مرغه همدا یوه نیمه میاشت له مخه (۲۴-۱۰-۲۰۱۱) مې د استاد بېنوا هغه لیکنه له ((وریت پښتون)) فېسبوکه را ثبت کړه چې په لمريزه دېرشمه لیکلې ((ادبي فنون)) رساله کې یې د (یاگانو) د ډولونو او لیکښو په تړاو ورته اڅښنگ (التباس) ورته بیلگې ته گوته نیولې ده، درسته لیکنه یې په لاندې ډول ده:

((په پښتو کې د "ی" لیکل دا شکلونه لري:

الف: معروفه (ی) - راوړسته یې (ي) ښه ومنل شوه (زیار)

لکه خپلوی، ورورگلوی، دا "ی" بې له کومه نښې لیکله کیږي

ب: مجهوله (ې)

ددې توری شکل لومړی چپه (یا) وه چې اوږده لمن (یې) درلوده مگر څنگه چې دا شکل که دکلمې په منځ کې راشي اشکالات پېښوي نو (ې) یعنی معروفه یا ته دوه ټکي سر به سرورکړه شوه چې په منځ او اخر کې یو شان وي او دا توری اوږد او کشاله وایه کیږي لکه:

نارې، غلبلي، مېلمه مېرمنه یا نور....

په لیکلو کې د معروفې او مجهولې یا فرق په کار دي که نه وي مانا غلطیږي بیلگه:

خاندې (معروفه ی) او خاندې (مجهوله ی) مانا (یې) فرق لري، یو غایب او بل مخاطب فعل دی، یا لکه مستی (مستی) او مستې، مینه او مېنه...

ج: تانیثي (ی)

دای په اخیر کې یوه کوچنۍ لکۍ لري چې د نورو یاگانو سره یې فرق وشي لکه:
چوکی، خولی، ډوډی، نجلی او نور...

د: ثقیله (ئ)

ثقیله (ئ) هم د تانیثي یا په شان ثقیله ادا کیږي مگر په لیکلو کې یې شکل فرق
کوي یعنی په اخیریا پر سر همزه لري بیلگه: راغلی، خئی چې دا اکثراد جمع مخاطب
په اخیر کې راځي))

په ډیر درنښت او ادبي مینه: انجنیر عبدالقادر مسعود

له تاسو گران او مشر ورور استاد زیار څخه ډیره ډیره مننه چې زما پوښتنو ته مو
پوره او کره ځوابونه راکړل.

له تاسې هم منندوی یم چې دومره زړه غټاوی مو را په برخه کړ!

گرانو فرهنگپالو او د ادب مینانو!

زه غواړم چې له پوهاند استاد زیار صاحب سره په راتلونکي کې هم نورې مرکې
ولرم. که تاسو د پښتو ادب، فرهنگ او شعر په تړاو اړینې پوښتنې لرئ، کولای
شی د ما د ایمیل په پته یې راولیرئ.

a.masoud@hotmail.com